

18

அல் குலபாஉர் ராஷிதான்
கலீபா அபூபக்ர் ஸித்தீக்
றழியல்லாஹு அன்ஹு

فَعَلَيْكُمْ بِسُنَّتِي ، وَسُنَّةِ الْخُلَفَاءِ الرَّاشِدِينَ الْمُهْدِيِّينَ ، فَتَمَسَّكُوا بِهَا ،
وَعَضُّوا عَلَيْهَا بِالنَّوَاجِذِ . (رواه أحمد)

எனது ஸுன்னாவையும் நேர்வழி நடந்த குலபாஉர் ராஷிதான்களின்
ஸுன்னாவையும் கடைவாய்ப் பற்களால் இறுகப் பற்றிப்
பிடித்துக்கொள்ளுங்கள் (அஹ்மத்)

அல்-குலபாஉர் ராஷிதான்கள்

நபி ஸல்லல்லாஹு அலைஹி வஸல்லம் அவர்களின் வபாத்திற்குப் பின்
ஆட்சி செய்த நான்கு ஸஹாபாக்களும் அல்குலபாஉர் ராஷிதான்கள் என
அழைக்கப்படுகின்றனர்.

இவர்களின் தனிப்பட்ட, குடும்ப, சமய, சமூக, அரசியல், பொருளாதார, கல்வி
கலாசார விவகாரங்கள் அனைத்தும் அல்லாஹ்வின் திருப்தியை நாடியதாகவும்
அவனதும் அவனது தூதரதும் வழிகாட்டலுக்கு அமைய, நேர்மையாகவும்
தன்னலமின்றியும் அமைந்திருந்தன. இதனாலேயே, அவர்களை அல் குலபாஉர்
ராஷிதான்கள் (நேர்வழி நடந்த கலீபாக்கள்) என நபி ஸல்லல்லாஹு அலைஹி
வஸல்லம் அவர்கள் முன்னறிவிப்புச் செய்துள்ளார்கள்.

எனவே அவர்களது வாழ்க்கை வரலாற்றை அறிந்து, அவர்களது
முன்மாதிரிகளைப் பின்பற்றி நடப்பது அவசியமாகும். அவர்களுள் முதலாமவரான
கலீபா அபூபக்ர் றழியல்லாஹு அன்ஹு அவர்கள் பற்றி நோக்குவோம்.

அப்துல்லாஹ் இப்னு அபீ குஹாபா எனும் இயற்பெயர் கொண்ட இவர்கள் கி.பி 573 இல் மக்காவில் பிறந்தார்கள். ஜாஹிலிய்யாக் காலத்தில் ஒரு சிறந்த வர்த்தகராகவும், சமூகத்தில் மதிக்கப்படும் தலைவர்களுள் ஒருவராகவும் காணப்பட்டார்கள். நபி ஸல்லல்லாஹு அலைஹி வஸல்லம் அவர்கள் இறைதூதராகத் தெரிவு செய்யப்பட முன்னரே இருவருக்குமிடையில் நட்புறவு இருந்துள்ளது. எனவே, நபி ஸல்லல்லாஹு அலைஹி வஸல்லம் அவர்கள் இஸ்லாத்தைப் பற்றி எடுத்துக் கூறியபோது, எவ்விதத் தயக்கமுமின்றி இஸ்லாத்திற் பிரவேசித்தார்கள். இந்த வகையில் ஆண்களுள் முதன் முதலில் இஸ்லாத்தை ஏற்றுக் கொண்டவர் அபூபக்ர் ரழியல்லாஹு அன்ஹு அவர்களேயாவார்கள்.

ஹிஜ்ரி 11 ஆம் வருடம் நபி ஸல்லல்லாஹு அலைஹி வஸல்லம் அவர்களின் வபாத்தைத் தொடர்ந்து இஸ்லாமிய அரசின் தலைமைப் பொறுப்பை ஏற்ற அவர்கள் இரண்டு வருடங்களும் மூன்று மாதங்களும் கிலாபத்தை வழிநடத்தியுள்ளார்கள்.

ஒரு முறை அபூபக்ர் , உமர் ரழியல்லாஹு அன்ஹுமா ஆகிய இருவருக்கு மிடையில் சிறிய முரண்பாடொன்று ஏற்பட்டது. அவர்கள் நபி ஸல்லல்லாஹு அலைஹி வஸல்லம் அவர்கள் முன்னிலையில் வந்தார்கள். அவர்களைக் கண்ட நபி ஸல்லல்லாஹு அலைஹி வஸல்லம் அவர்களின் முகம் கோபத்தால் சிவந்தது. இதனை அவதானித்த அபூபக்ர் ரழியல்லாஹு அன்ஹு அவர்கள் பயந்தவராக “நபியே நான்தான் அவருக்கு அநியாயம் செய்தேன்” எனக் கூறினார்கள். அப்போது அங்கிருந்தவர்களை விழித்த நபி ஸல்லல்லாஹு அலைஹி வஸல்லம் அவர்கள், “அல்லாஹ் என்னைத் தூதராக உங்களிடம் அனுப்பிய வேளை எல்லோருமே என்னைப் பொய்யன் என்றீர்கள். ஆனால், அபூபக்ர் என்னை உண்மைப்படுத்தினார். அவரது ஆயுளையும் முழு சொத்து செல்வங்களையும் எனக்காக அர்ப்பணித்தார். அத்தகைய என் நண்பரை என்னிலிருந்து ஒதுக்கிப் பார்க்கிறீர்களா?” என இருமுறை கேட்டார்கள். இந்நிகழ்வின் பின்னர் யாருமே அவர் புண்படுமளவு நடந்து கொள்வ தில்லை என அபூதர்தா ரழியல்லாஹு அன்ஹு அவர்கள் குறிப்பிட்டுள்ளார்கள்.

இஸ்லாத்தை ஏற்ற தினத்திலேயே அபூபக்ர் ரழியல்லாஹு அன்ஹு அவர்கள் மக்காவின் முக்கியஸ்தர்கள் சிலரை நபி ஸல்லல்லாஹு அலைஹி வஸல்லம் அவர்களிடம் அழைத்து வந்து இஸ்லாத்தில் இணைத்து விட்டார்கள். அவர்களுள் உஸ்மான், தல்ஹா, ஸுபைர், ஸஃதுப்னு அபீ வக்காஸ், அப்துர்ஹம்மான் இப்னு அவ்ப் ரழியல்லாஹு அன்ஹும் போன்றவர்கள் குறிப்பிடத்தக்கவர்களாவர்.

நபி ஸல்லல்லாஹு அலைஹி வஸல்லம் அவர்கள் மஃறாஜ் சென்ற செய்தியைக் கேள்வியுற்ற அபூபக்ர் ரழியல்லாஹு அன்ஹு அவர்கள் சிறிதளவேனும்

தயக்கமின்றி அதனை உண்மைப்படுத்தினார்கள். அதனாலேயே அவர் ஸித்தீக் (உண்மைப் படுத்தியவர்) எனும் சிறப்புப் பெயரால் அழைக்கப்பட்டார்.

இவ்வாறான பல சம்பவங்கள் அபூபக்ர் ரழியல்லாஹு அன்ஹு அவர்களின் மேன்மையை எடுத்துக்காட்டுகின்றன.

ஆளுமைப் பண்புகள்

ஹிஜ்ரத்தின் போது நபி ஸல்லல்லாஹு அலைஹி வஸல்லம் அவர்களுக்கு அபூபக்ர் ரழியல்லாஹு அன்ஹு அவர்களே துணை நின்றார்கள். நெருக்கடி நிறைந்த அச்சுழ்நிலையில் நபி ஸல்லல்லாஹு அலைஹி வஸல்லம் அவர்களுக்குத் துணிவுடன் பக்கபலமாக இருந்தார்கள்.

நபி ஸல்லல்லாஹு அலைஹி வஸல்லம் அவர்கள் வபாத்தான செய்திகேட்டு ஸஹாபாக்கள் நிலைகுலைந்த போது அபூபக்ர் ரழியல்லாஹு அன்ஹு அவர்கள் மிக நிதானமாக செயற்பட்டார்கள். மக்களை ஆறுதலடையச் செய்து நெருக்கடியான சூழலை இயல்பு நிலைக்குக் கொண்டு வந்தார்கள்.

கிலாபத் தலைமையைப் பொறுப்பேற்ற போது நிலவிய சிக்கலான சூழலில் திடவுறுதியுடன் சாமர்த்தியமான முடிவுகளை மேற்கொண்டார்கள். அதன் மூலம் சமூகத்தை வழிநடாத்தி இஸ்லாத்தையும் இஸ்லாமிய அரசையும் பாதுகாத்தார்கள்.

இவ்வாறு இஸ்லாத்தை ஏற்றது முதல் வபாத் வரையிலான காலம் முழுவதையும் அதற்காக அர்ப்பணித்த அபூபக்ர் ரழியல்லாஹு அன்ஹு அவர்களின் பங்களிப்புகள் அவரது உயர்ந்த ஆளுமைக்குச் சான்றாக அமைந்துள்ளன.

கலீபாவாகத் தெரிவுசெய்யப்பட்ட முறை

நபி ஸல்லல்லாஹு அலைஹி வஸல்லம் அவர்கள் உயிருடன் இருக்கும் போது கலீபாத் தெரிவோ நியமனமோ நடைபெறவில்லை. நபி ஸல்லல்லாஹு அலைஹி வஸல்லம் அவர்கள் வபாத்தாகிய தினம் அன்ஸார்கள் ஸகீபது பனீ ஸாஇதாவில் ஒன்று கூடி தலைவர் தெரிவு சம்பந்தமாக ஆலோசித்தனர். இச்செய்தியறிந்த ஸஹாபாக்கள் சிலர் அங்கு சென்று அவ்வாலோசனை நிகழ்விற்கு கலந்துகொண்டனர். அதன் போது அபூபக்ர் ரழியல்லாஹு அன்ஹு அவர்களைக் கலீபாவாக ஏற்று கூடியிருந்தோர் பைஅத் செய்தார்கள்.

அபூபக்ர் ரழியல்லாஹு அன்ஹு அவர்களே நபி ஸல்லல்லாஹு அலைஹி வஸல்லம் அவர்களுக்குப் பின்னர் கலீபாவாக வருவதற்கு மிகத் தகுதி வாய்ந்தவர் என்பதை நபி ஸல்லல்லாஹு அலைஹி வஸல்லம் அவர்களது காலத்தில் இடம்பெற்ற பல சம்பவங்கள் உணர்த்துகின்றன.

நபி ஸல்லல்லாஹு அலைஹி வஸல்லம் அவர்கள் தனது இறுதிக் காலத்தில் நோய் அதிகமாகி எழுந்து நிற்பதற்கேனும் முடியாமலிருந்தார்கள். தொழுகைக்காக அதான் சொல்லப்பட்டதும் ஒருவரைத் தொழுகையை நடாத்தும்படி நபி ஸல்லல்லாஹு அலைஹி வஸல்லம் அவர்கள் பணித்தார்கள். உமர் ரழியல்லாஹு அன்ஹு அவர்கள் உட்பட பல ஸஹாபாக்கள் இருந்த போதும் அபூபக்ர் ரழியல்லாஹு அன்ஹு அவர்களுக்கே தொழுகையை நடாத்தும் படி பணித்தார்கள்.

நபி ஸல்லல்லாஹு அலைஹி வஸல்லம் அவர்கள் தனது இறுதி நாளில் அப்பாஸ் ரழியல்லாஹு அன்ஹு, அலீ ரழியல்லாஹு அன்ஹு ஆகிய இருவரது தோள்களிலும் தாங்கியவாறு தொழுகைக்கு வந்தார்கள், அப்போது தொழுகை நடத்திக் கொண்டிருந்த அபூபக்ர் ரழியல்லாஹு அன்ஹு அவர்கள் நபி ஸல்லல்லாஹு அலைஹி வஸல்லம் அவர்களுக்கு விட்டுக் கொடுத்து ஸப்பில் சேர முற்பட்டார்கள். நபி ஸல்லல்லாஹு அலைஹி வஸல்லம் அவர்கள் அதனைத் தடுத்து அவர்களும் உட்கார்ந்து பின்தொடர்ந்து தொழுதார்கள். (புஹாரி)

ஒரு முறை நபிஸல்லல்லாஹு அலைஹி வஸல்லம் அவர்கள், எனக்குப் பின்னால் அடுத்தடுத்துவரும் அபூபக்ர், உமர் ஆகிய இருவரையும் உங்களுக்கு வழிக்காட்டிகளாக எடுத்துக் கொள்ளுங்கள் எனக் கூறினார்கள். (திர்மிதீ)

மற்றொரு தடவை ஒரு பெண்மணி நபி ஸல்லல்லாஹு அலைஹி வஸல்லம் அவர்களிடம் (தமது பிரச்சினைகளை முறையிட) வந்தார். நபி ஸல்லல்லாஹு அலைஹி வஸல்லம் அவர்கள் அவரை வேறொரு சந்தர்ப்பத்தில் வருமாறு கூறினார்கள். அதற்கு அப்பெண்மணி 'நான் வரும்போது நீங்கள் இல்லாது (மரணித்து)விட்டால் என்ன செய்வது?' என வினவியபோது, 'நான் இல்லாவிட்டால் அபூபக்ர் அவர்களை வந்து சந்திக்கலாம்' எனக் கூறினார்கள். (புஹாரி)

பணிகளும் பங்களிப்புக்களும்

1. நபி ஸல்லல்லாஹு அலைஹி வஸல்லம் அவர்களின் வபாத்தின் பின்னர் கிலாபத்தைப் பொறுப்பேற்று நல்லாட்சியைத் தொடர்ந்தமை.
2. பொய் நபிமார்களின் சவால்களை அனுபவமிக்க தளபதிகளின் பங்களிப்புடன் முறியடித்து கிலாபத்தின் பலத்தை நிரூபித்தமை.
3. ஸக்காத் வழங்க மறுத்த கூட்டத்தின் சூழ்ச்சியை முறியடித்தமை
4. அல்குர்ஆனைத் தொகுத்து நூலுருப்படுத்தியமை
5. அரசியல் அனுபவமிக்க பல கவர்னர்களை நியமித்து நிர்வாத்தை ஸ்திரப்படுத்தியமை.

6. எல்லைப்புற ஆட்சியாளர்களால் இஸ்லாமிய உலகுக்கிருந்த அச்சுறுத்தல்களை முறியடித்தமை.
7. தமக்குப் பின்னர் ஆட்சி செய்ய மிகப் பொருத்தமான ஒருவரை கலீபாவாக நியமித்துச் சென்றமை.

இஸ்லாமிய அரசின் தலைமைப் பொறுப்பினை ஏற்று அதனை மேலும் ஈராண்டுகளுள் அதனை மேலும் ஸ்திரீர்ப்படுத்திய கலீபா அபூபக்ர் ஸித்தீக் ரழியல்லாஹு அன்ஹு அவர்கள் ஹிஜ்ரி பதின்மூன்றில் தனது 63 ஆம் வயதில் வபாத்தானார்கள்.

பாடத்தில் இடம்பெற்றுள்ள அரபுச் சொற்கள்

﴿السَّيْرَةُ وَالنَّارُ﴾ ﴿الْحَقُّ﴾ ﴿الرَّاشِدُونَ﴾ ﴿سَقِيَّةٌ نَّيِّ سَاعِدَةٍ﴾ ﴿الْحِلَالَةُ﴾ ﴿الْحَلِيلَةُ﴾

பயிற்சி

1. அபூபக்ர் ரழியல்லாஹு அன்ஹு அவர்களுக்கு அஸ்ஸித்தீக் என்னும் சிறப்புப் பெயர் வழங்கக் காரணம் யாது?
2. முதல் கலீபாவின் ஆளுமைப் பண்புகளை வெளிப்படுத்தும் இரண்டு நிகழ்வுகளைக் குறிப்பிடுக.
3. அபூபக்ர் ரழியல்லாஹு அன்ஹு அவர்களே முதலாவது கலீபாவாக நியமனம் பெறத் தகுதியானவர் என்பதற்கான ஆதாரங்கள் இரண்டு தருக.
4. அபூபக்ர் ரழியல்லாஹு அன்ஹு அவர்கள் கிலாபத்துக்காற்றிய பங்களிப்புகள் நான்கு தருக.